

شمالی وزیرستان میں امریکی ڈرون حملے پر ایم کیو ایم کے قائد الطاف حسین کا اظہار مذمت، معصوم بچوں اور خواتین سمیت متعدد افراد کے جاں بحق ہونے پر دلی اظہار افسوس  
 ڈرون حملوں کے اہم قومی مسئلے سے نمٹنے کیلئے فوری طور پر تمام سیاسی و مذہبی جماعتوں کی گول میز کانفرنس  
 بلائی جائے، مسلح افواج اور قومی سلامتی کے دیگر اداروں کے سربراہوں کو بھی بلایا جائے  
 ڈرون حملوں کے اہم قومی مسئلے پر عوام کی رائے طلب کرنے کیلئے قومی ریفرنڈم کا انعقاد کیا جائے  
 ملک کی سول اور عسکری قیادت ڈرون حملوں کے معاملے سے نمٹنے کیلئے قومی مفاد میں حتمی فیصلہ کرے  
 ڈرون حملے اور معصوم شہریوں کو نشانہ بنانے کے مسلسل واقعات پاکستان کی سلامتی اور خود مختاری پر حملے ہیں  
 لندن۔۔۔۔۔ 22 اپریل 2011ء

متحدہ قومی موومنٹ کے قائد جناب الطاف حسین نے شمالی وزیرستان میں امریکی ڈرون حملے کی شدید الفاظ میں مذمت کی ہے اور ڈرون حملے کے نتیجے میں معصوم بچوں اور خواتین سمیت متعدد افراد کے جاں بحق ہونے پر دلی افسوس کا اظہار کیا ہے۔ اپنے ایک بیان میں جناب الطاف حسین نے کہا کہ دہشت گردی کے خلاف جنگ کے نام پر پاکستان کی سرحدوں کے اندر ڈرون حملے اور معصوم شہریوں کو نشانہ بنانے کے مسلسل واقعات پاکستان کی سلامتی اور خود مختاری پر حملے ہیں اور کوئی بھی پاکستانی ان کو درست اور جائز قرار نہیں دے سکتا۔ انہوں نے کہا کہ یہ امر افسوسناک ہے کہ عوام کے مسلسل احتجاج کے باوجود ڈرون حملوں کا سلسلہ جاری ہے جن میں معصوم شہری نشانہ بن رہے ہیں۔ جناب الطاف حسین نے حکومت پاکستان اور تمام عسکری قیادت سے کہا کہ پاکستان میں ہونے والے ان غیر ملکی ڈرون حملوں کے اہم قومی مسئلے سے نمٹنے کیلئے فوری طور پر تمام سیاسی و مذہبی جماعتوں کی گول میز کانفرنس بلائی جائے اور اس میں ملک کی مسلح افواج اور قومی سلامتی کے دیگر اداروں کے سربراہوں کو بھی بلایا جائے، سب سر جوڑ کر بیٹھیں، تمام سیاسی و مذہبی جماعتوں کو اعتماد میں لیا جائے، ان کی رائے لی جائے اور اس کی روشنی میں ملک کی سول اور عسکری قیادت ڈرون حملوں کے معاملے سے نمٹنے کیلئے قومی مفاد میں حتمی فیصلہ کرے۔ جناب الطاف حسین نے رائے دی کہ ڈرون حملوں کے اہم قومی مسئلے پر عوام کی رائے طلب کرنے کیلئے قومی ریفرنڈم کا انعقاد کیا جائے تاکہ عوام، سول حکومت اور عسکری قیادت یک زباں ہو کر اتحاد کے ساتھ کئے جانے والے متفقہ فیصلے پر پورے طریقے سے عمل درآمد کر سکے۔ انہوں نے ملک کی تمام سیاسی اور مذہبی جماعتوں سے دردمندانہ اپیل کی کہ اس سنگین قومی مسئلے کے حل کیلئے خدا را اپنے تمام سیاسی و نظریاتی اختلافات بھلا کر کسی ایک نکتہ پر متفق ہو جائیں۔ جناب الطاف حسین نے شمالی وزیرستان میں ڈرون حملے میں جاں بحق ہونے والے بچوں، خواتین اور دیگر افراد کے لواحقین سے دلی تعزیت کا اظہار کیا اور دعا کی کہ اللہ تعالیٰ جاں بحق ہونے والے افراد کو اپنی جوار رحمت میں جگہ دے اور لواحقین کو صبر جمیل عطا کرے۔

